

شناختی کارڈ شرط کے بدلے تاجروں کیلئے شرح ٹیکس میں کمی

اسلام آباد (رپورٹ: ارشاد انصاری) فیڈرل بورڈ آف ریونیو نے واضح کیا ہے کہ تاجروں کے جائز مطالبات کو تسلیم کرتے ہوئے ٹیکس ترمیمی آرڈیننس کے ذریعہ قوانین میں درستگی کر دی گئی ہے۔ شناختی کارڈ کی شرط ہر فروخت پر قانونی شکل اختیار کر گئی ہے۔ ایف بی آر اعلامیہ کے مطابق بہت سے ٹیکس گزار، کم از کم ٹیکس کی زیادہ شرح کی وجہ سے اپنی فروخت کے درست اعداد و شمار دینے سے گریز کیا کرتے تھے، فروخت کے درست اعداد و شمار کے رجحان کو تقویت دینے کے لئے ٹیکس کی کم از کم شرح کو قابل قبول بنایا گیا ہے، تجارتی آسانی کے فروغ کے لئے درمیانے درجہ کے تاجران کو ووہولڈنگ ایجنٹ کی ذمہ داریوں سے مبرا کر دیا گیا، تاجر تنظیموں نے یقین دہانی کرائی ہے کہ درمیانے اور بڑے ریشیلرز کو انکم ٹیکس میں رجسٹرڈ کرایا جائے گا، تاجر تنظیموں نے اپنے نمائندگان بھی نامزد کر دیئے ہیں تاکہ کم ٹیکس دینے والے کاروبار کے ٹرن اوور کا جائزہ لیا جاسکے۔ مزید برآں تاجر تنظیموں نے آڈٹ تنازعات کے حل کے لئے ایف بی آر کے ساتھ تعاون کی یقین دہانی کرائی ہے۔ ایف بی آر ٹیکس گزاروں کے تعاون کے ساتھ ٹیکس نظام میں بہتری لانا چاہتا ہے اور محاذ آرائی سے گریز چاہتا ہے۔ ایف بی آر کے ان اقدامات کی بدولت معاشی سرگرمیوں کو متاثر کئے بغیر ٹیکس اہداف کے حصول میں مدد ملے گی اور معیشت کو دستاویزی بنانے کے مقصد کو بھی حاصل کیا جاسکے گا۔